

प्रादेशिक समाचार

दिनांक— 20.01.2026 (दोपहर—1310 बजे)

मुख्य समाचार

- भाजपा के राष्ट्रीय अध्यक्ष बने नितिन नबीन, प्रधानमंत्री नरेन्द्र मोदी ने दी बधाई, कहा — विकसित भारत के निर्माण के लिए अगले 25 वर्ष हैं महत्वपूर्ण।
- मुख्यमंत्री हेमन्त सोरेन ने दावोस में वर्ल्ड इकोनॉमिक फोरम के दौरान ब्लूमबर्ग एशिया पैसिफिक की मैनेजिंग डायरेक्टर के साथ झारखंड में भविष्य के विकास विजन पर की चर्चा।
- राज्य के स्वास्थ्य मंत्री डॉ इरफान अंसारी ने जामताड़ा जिले में छात्रावास का किया शिलान्यास, कहा— विद्यार्थियों को पढ़ाई में होगी सुविधा।
- पश्चिमी सिंहभूम के सारंडा में नक्सलियों के खिलाफ निर्णायक लड़ाई को लेकर सीआरपीएफ के डीजी—ऑपरेशन ने की बैठक, अभियान तेज करने का दिया निर्देश।
- झारखंड की सब जूनियर रग्बी टीम ओडिशा के भुवनेश्वर में आयोजित सब जूनियर राष्ट्रीय रग्बी चैंपियनशिप में हो रही है शामिल, कई राज्यों के खिलाड़ी दिखा रहे खेल कौशल।

भाजपा के राष्ट्रीय अध्यक्ष नितिन नबीन चुने गये हैं। नई दिल्ली स्थित भाजपा मुख्यालय में पार्टी के नेशनल रिटर्निंग अधिकारी डॉक्टर के लक्ष्मण ने नितिन नबीन के नाम की औपचारिक घोषणा की। इस मौके पर प्रधानमंत्री नरेन्द्र मोदी ने बधाई देते हुए कहा— विकसित भारत के निर्माण के लिए अगले 25 वर्ष महत्वपूर्ण हैं।

मुख्यमंत्री हेमन्त सोरेन ने दावोस में वर्ल्ड इकोनॉमिक फोरम के दौरान ब्लूमबर्ग एशिया—पैसिफिक की मैनेजिंग डायरेक्टर सुनीता राजन के साथ संवाद किया और झारखण्ड के अगले 25 वर्षों के विकास विजन पर चर्चा की। मुख्यमंत्री ने कहा कि झारखण्ड अब केवल खनिज आधारित अर्थव्यवस्था नहीं, बल्कि ग्रीन इंडस्ट्रियल डेवलपमेंट, स्वच्छ ऊर्जा, क्रिटिकल मिनरल्स और मानव संसाधन विकास के क्षेत्रों में नई पहचान बना रहा है। उन्होंने बताया कि राज्य सरकार संतुलित, टिकाऊ और रोजगार—केन्द्रित विकास मॉडल पर कार्य कर रही है, जिसमें वैश्विक निवेश और तकनीक हस्तांतरण की अहम भूमिका होगी। ब्लूमबर्ग एशिया—पैसिफिक ने अक्टूबर में भारत में आयोजित होने वाले ग्लोबल राउंडटेबल में मुख्यमंत्री को आमंत्रित करते हुए झारखण्ड के विकास एजेंडे को वैश्विक मंच पर प्रस्तुत करने में रुचि जताई।

राज्य के स्वास्थ्य मंत्री डॉ इरफान अंसारी ने जामताड़ा जिले के नारायणपुर प्रखंड अंतर्गत चंपापुर —बाबूडीह मदरसा में एक करोड़ 78 लाख की लागत से बनने वाले छात्रावास का शिलान्यास किया। उन्होंने कहा कि छात्रावास शुरू होने के बाद छात्र—छात्राओं को पढ़ाई में सुविधा होगी और वे बेहतर ढंग से शिक्षा ग्रहण कर सकेंगे।

राजेन्द्र आयुर्विज्ञान संस्थान—रिम्स के अंतर्गत क्षेत्रीय नेत्र संस्थान— आरआईओ के नए भवन में नेत्र और ईएनटी ओपीडी सेवाओं की विधिवत शुरुआत कर दी गई। इस दौरान मरीजों का इलाज भी किया गया। रिम्स प्रशासन के अनुसार नए आरआईओ भवन का औपचारिक उद्घाटन मुख्यमंत्री के विदेश यात्रा से लौटने के बाद होगा।

केन्द्रीय सामाजिक न्याय एवं अधिकारिता राज्य मंत्री रामदास अठावले आज रांची के दौरे पर रहेंगे। श्री अठावले मोरहाबादी स्थित राजकीय अतिथि गृह में प्रेस कॉन्फ्रेंस को संबोधित करेंगे। इस वार्ता का आयोजन पत्र सूचना कार्यालय रांची द्वारा किया गया है।

आकाशवाणी के ताजातरीन समाचारों के लिए आप हमारी

[वेबसाइट news on air.gov.in](http://news.on.air.gov.in) पर लॉग ऑन कर सकते हैं।

ताजा समाचार एक्स हैंडल @AIR news alerts और फेसबुक पेज All India Radio news पर भी उपलब्ध है।

आप प्रादेशिक समाचार एकांश के एक्स हैंडल

@AIR news अंडर स्कोर_ranchi

और

फेसबुक पेज आकाशवाणी न्यूज रांची,

इंस्टाग्राम पेज तथा

YOUTUBE Channel AIR NEWS Ranchi

पर भी हमारे बुलेटिन सुन सकते हैं।

पश्चिमी सिंहभूम जिले के नक्सल प्रभावित इलाकों में माओवादियों के खिलाफ निर्णायक कार्रवाई की तैयारी तेज हो गई है। केंद्रीय रिजर्व पुलिस बल के महानिदेशक-ऑपरेशन ज्ञानेंद्र प्रताप सिंह ने सारंडा क्षेत्र में चल रहे 'ऑपरेशन ब्लैक फॉरेस्ट' को लेकर सुरक्षा बलों के वरीय अधिकारियों के साथ समीक्षा बैठक की। ज्ञानेंद्र प्रताप सिंह ने बैठक के दौरान नक्सल विरोधी अभियानों को और तेज करने, इंटेलिजेंस नेटवर्क को मजबूत करने समेत कई दिशा-निर्देश दिए। पश्चिमी सिंहभूम के पुलिस अधीक्षक अमित रेणु ने बताया कि नक्सलियों के सफाये को लेकर रणनीति तैयार की गई है।

कोडरमा के मरकच्चो थाना क्षेत्र से लापता प्रकाश राणा के 13 वर्षीय पुत्र अभिनंदन कुमार का शव उसके घर के पास झाड़ियों से बरामद किया गया। अभिनंदन कल से लापता था और पुलिस को सूचना दी गई थी। मरकच्चो थाना प्रभारी नंदकिशोर तिवारी ने कहा कि जल्द ही मामले का खुलासा कर लिया जाएगा।

घरेलू शेयर बाजार के प्रमुख सूचकांक सेंसेक्स और निफ्टी आज सुबह शून्ये दशमलव चार प्रतिशत गिरावट के साथ कारोबार कर रहे थे। सेंसेक्स तीन सौ पांच अंक गिरकर बिरासी हजार नौ सौ बयालीस और निफ्टी एक सौ सत्रह अंक की गिरावट के साथ 25 हजार चार सौ उनहतर पर था।

राजधानी रांची में आज 22 कैरेट सोने की कीमत एक लाख बत्तीस हजार चार सौ रुपये प्रति दस ग्राम है, जबकि चांदी की कीमत तीन लाख छह हजार रुपये प्रति किलो है।

चतरा जिले के हंटरगंज प्रखंड स्थित ऐतिहासिक कौलेश्वरी मंदिर को अंतर्राष्ट्रीय पहचान दिलाने के लिए ठोस पहल शुरू की जा रही है। चतरा की उपायुक्त कीर्तिश्री ने बताया कि जम्मू स्थित माता वैष्णो देवी मंदिर की तर्ज पर कौलेश्वरी मंदिर की बहुभाषी वेबसाइट विकसित करने का निर्देश दिया गया है।

अब मंदिर दर्शन करने आने वाले श्रद्धालुओं को दर्शन – पूजन, यातायात और आरोग्य वन की जानकारी डिजिटल माध्यम से उपलब्ध करायी जायेगी। राज्य पर्यटन विभाग ने भी मंदिर को विकसित करने के लिए पैंसठ करोड़ से अधिक की राशि स्वीकृत की है।

राष्ट्रीय सड़क सुरक्षा माह को लेकर सिमडेगा जिले में हॉकी प्रतियोगिता का आयोजन कर लोगों को जागरूक किया गया। जिले के विभिन्न प्रखंडों में हॉकी मैच के आयोजन के बाद सिमडेगा के इंटरनेशनल हॉकी स्टेडियम में हुए फाइनल मैच में सिमडेगा की टीम ने कोलेबिरा टीम को छह शून्य से पराजित किया। कार्यक्रम में मुख्य अतिथि के रूप में मौजूद पुलिस अधीक्षक श्रीकांत एस राव खोत्रे ने खिलाड़ियों और खेलप्रेमियों को यातायात नियमों का पालन करने की शपथ दिलाई।

झारखंड की 12 सदस्यीय सब जूनियर रग्बी टीम ओडिशा के भुवनेश्वर में आयोजित सब जूनियर नेशनल रग्बी चैंपियनशिप में भाग ले रही है। यह प्रतियोगिता कल तक चलेगी। राष्ट्रीय स्तर की इस प्रतियोगिता में देश भर से विभिन्न राज्यों की टीमों हिस्सा ले रही हैं।
